

मूसा^(अ.स) ने कानून की किताबों को लिख कर पूरा किया

तौरैत : इआदा 31:24-29

मूसा^(अ.स) ने अल्लाह के कानून की किताब^[a] को लिख कर पूरा किया।⁽²⁴⁾ तब उन्होंने लावी लोगों को बुलाया और हुक्म दिया। [ये लोग लावी खानदान के लोग थे जो अहद के संदूक^[b] को संभालते थे।]⁽²⁵⁾ मूसा^(अ.स) ने उनसे कहा, “कानून की इस किताब को अहद के संदूक के पास रख दो, जो अल्लाह रब्बुल अज़ीम के अहद की निशानी है। ये हमेशा वहीं रहनी चाहिए ताकि तुम लोगों के खिलाफ गवाही^[c] दे सके।⁽²⁶⁾ मैं जानता हूँ कि तुम लोग कितने ज़िद्दी और बेलगाम हो। तुम लोग मेरे ज़िंदा होते हुए भी अल्लाह ताअला का कहना नहीं मानते, तो मेरे मरने के बाद तुम लोग और भी ज़्यादा मनमानी करने लगोगे।⁽²⁷⁾

“तुम लोग अपने खानदान के सारे बूढ़े लोगों को और रहनुमाओं को मेरे पास बुला कर लाओ। मैं उन लोगों को कुछ बातें बताना चाहता हूँ ताकि सब इसे जान सकें। मैं आसमान और ज़मीन से कहूँगा कि वो इसके गवाह बनें।⁽²⁸⁾ मैं जानता हूँ कि तुम लोग मेरे मरने के बाद और भी ज़्यादा गुनाहगार बन जाओगे। तुम लोग मेरे दिए हुए हुक्म के खिलाफ हो जाओगे। आने वाले वक़्त में तुम लोगों के साथ बहुत से हादसे होंगे। तुम लोग वही काम करोगे जिसको अल्लाह ताअला ने हराम कहा है। तुम लोग बुत बनाओगे जिससे अल्लाह रब्बुल अज़ीम नाराज़ हो जाएगा।”⁽²⁹⁾

[a] तौरैत शरीफ़ के पहले पाँच हिस्से हैं, जिन के नाम “खिल्क़त,” “हिजरत,” “आलिम-ए-दीन का कानून,” “गिनती,” और “इआदा” होते हैं।

[b] अहद के संदूक में पत्थर की दो दोनों स्लेटें रखी हुई थीं जिस पर अल्लाह ताला ने दस हुक्म लिख कर दिए थे।

[c] मूसा^(अ.स) ने तौरैत शरीफ़ की पहली पाँच हिस्सों को पूरा कर दिया था ताकि कोई अब ये ना कह सके कि वो ये कानून नहीं जानते और अगर फिर भी वो झूट बोलते तो किताब उनके खिलाफ़ गवाही देती।